

ಪೆದ್ದಾ

ಎಕ ಚೆಲ್ಲೊ ಎಕ ಗುರುಕುಲಾಂತ ವಿದ್ಯಾಭ್ಯಾಸ ಕರತ ಆಶಿಲೋ. ಬಾಕಿ ಚೆರ್ಡುವಾಂ ಪಶೀ ಶಿಕ್ಷಣಾಂತ ಸಾಬಾರ ಮಾಕ್ಲಿ. ಗುರು, ಪಾಪ ಪ್ರೀತಿನ ಪರತ ಪರತ ವಿವರುಸೂನ ಸಾಂಗತಾಶಿಲೊ. ಜಾಲ್ಯಾರ ಹೇ ಚೆಲ್ಲೆಕ ಮನಾಂತೂ ವಚ್ಚನಾ. ಆಪಣಾಲೇಂ. ಚೆರ್ಡುವಾಂ ವರಿ ಗುರು ಸಹನ ಸಮಾಧಾನೇನ ಶಿಕಯತಾಲೊ. ಕಶೀ ಪುಣೆ ಕರನು ಹ್ಯಾ ಚೆಲ್ಲೆಕಯೀ ವಿದ್ಯಾದಾನ ಕರಕಾ ಮ್ಹಣ ಪ್ರಯತ್ನ ಕರತಾಲೊ. ಪುಣ ಸಹಪಾಠಿ ಪೂರಾ ಹಾಕಾ ಪೆದ್ದಾ ಮ್ಹಣ ತಮಾಶ ಕರತಾಲೀಂಚಿ. ಶಿಕವಣ ಲಾಗ್ಗನಾ ಜಾಲ್ಯಾರ ಗುರುಲೆ ಘರಾಚೆ ಕಾಮ ಸಗಟ ಚಂದ ಕರನು ಕರತಾಲೊ. 'ವಿದ್ಯಾ ವಿಹೀನಂ ಪಶು ಸಮಾನಂ' ಮ್ಹಣ ಗುರುನ ಸಾಂಗಿಲೆ ಹ್ಯಾ ಚೆಲ್ಲೆಕ ಮನಾಕ ಮಸ್ತ ಖೊಂಬಲೆಂ. ಅಶ್ಶೀ ಅವಮಾನಿತ ಜೀವಿತಾ ಪಶೀ ಮರಚೇಂ ಬರೆಂ ಮ್ಹಣ ತಾಕಾ ದಿಸಲೆಂ.

ಎಕ ರಾಶಿ ಕೊಣಕಯೀ ಕಳನಾಶಿಂ ಗುರುಲೆಂ ಘರ ಸೋಡೂನ ಧಾವುನು ಗೆಲ್ಲೊ. ಮಸ್ತ ಮುಖಾರಿ ವತ್ತರಿ ಎಕ ರಾನ್ನಾಂತ ತಾಕಾ ಎಕಿ ಬಾಂಯ ದಿಸಲಿ. ಹ್ಯಾ ಬಾಂಯತ ಉಡೂನ ಜೀವ ಕಾಣ ಘೆತಲ್ಯಾರಿ ಕೊಣಕಯೀ ಕಳಯಶಿನಾಂ ಮ್ಹಣ ತೊ ಬಾಂಯಚೆ ಲಾಗ್ಗಿ ಗೆಲ್ಲೊ. ಬಾಂಯಚೆ ದಾಂಡೆರಿ ರಾಬ್ಬುನು ಉಡಚೆ ಮ್ಹಣ ತಾಣೆ ಆಲೋಚನ ಕೆಲ್ಲಿ. ದಾಂಡೆರಿ ಹಾತು ದವರತನಾ ತಾಕ್ಕಾ ಆಶ್ಚರ್ಯ ಜಾಲ್ಲೆಂ. ಅರೆ! ಕಳಸೊ ದವರೂನ ದವರೂನ ಶಿಲೆ ಪಾತ್ಕೊರು ವರೆಕಯ ಜರೂನ ಪೋಂಗ ಪಳ್ಯಾಂ. ತಾವಳಿ ಪ್ರಯತ್ನ ಕರನು ಶಿಕಲ್ಯಾರಿ ಮಿಗಲೆ ಬುದ್ಧಿಕಯೀ ಖಂಡಿತಚಿ ಪ್ರಕಾಶು ಪಡತಲೋ. "ಪ್ರಯತ್ನಾಂತೇ ಪರಮಾತ್ಮನಃ" ಮ್ಹಣ ಗುರುನ ಸಾಂಗಿಲಾಸ್ತ ನವ್ಲೆ! ಮನುಷ್ಯ ಜಲ್ಮ ಅಮೂಲ್ಯ ಮ್ಹಣ ಗುರುನ ಸಾಂಗಲಾ. ಮ್ಹಣ ಅಶ್ಶಿ ತಾಕ್ಕಾ ಗುರುಲೊ ಮಸ್ತ ಉಡಗಾಸು ಜಾತ್ತಾ. ಇತ್ತೆ ಮೊಗಾನ ಪೊಳೊಚೆ ಗುರುಕ ದುಃಖದಾಯಕ ಕಾಮ ಕರೂಂಕ ನಜ್ಜ ಮ್ಹಣ ಲೆಕೂನ ಚೆಲ್ಲೊ ಪರತ ಗುರುಲಾಗ್ಗಿ ಆಯಲೊ. ಆತ್ಮ ಹತ್ಯಾ ಕರಚೆ ತಾಗೆಲೆ ವಿಫಲ ಪರಾಕ್ರಮ ಸಗಟ ಗುರುಕ ವಿವರುಸೂನು ಉದ್ದಂಡ ನಮಸ್ಕಾರು ಕರನು ಕ್ಷಮಾ ಮಾಗಲೆ. ಗುರುಲೆ ದೋಳಿಯಿ ಭೋರೂನ ಆಯಲೆ. ಮನುಷ್ಯ ಜಲ್ಮಾ ಆಯಲಾ ಬರೇ ಖಂಚಿಕೇ ಎಕ ಪರೀಕ್ಷಾ ಪಾಸ ಕರಚಾಕ ಮಾತ್ರ ನ್ಹಯಿಂ. ಗುರುಲೆ ದೇವಾಲೆ ಅನುಗ್ರಹ ಪ್ರಾಪ್ತ ಕರನು ಜಲ್ಮಾಚೆ ಸಾರ್ಥಕ ಕರಚೆ ಖಾತಿರ. ಪುಣ ಆಜ ಕಾಲಿ ಚಿಲ್ಲರೆ ವಿಷಯಾ ಖಾತಿರ ಜೀವು ಕಾಣಘೆವಚೆ ಭಾರೀ ದುಃಖ ಜಾತ್ತಾ ಶಾಳೇಂತು ಅಧ್ಯಾಪಕಾನ ಅವಮಾನ ಕೆಲ್ಲೆಂ ಆವುಸು ಬಾಪ್ಪುಸು ಉಲ್ಲಯಿಲೀಂಚಿ ಪರಿಕ್ಷೇಂತು ನಾಪಾಸ ಮ್ಹಣ ಕಾಯೀಂ ಮಹತ್ವ ನಾತ್ತಿಲೆ ವಿಷಯಾಕ ಆತ್ಮ ಹತ್ಯಾಕರೂಂಕ ನಜ್ಜ. ತೊಡೆ ವೇಳ ಥಂಡ ಬೈಸೂನು ವಿಚಾರ ಕರಕಾ. ಆನಿಕಯಿ ಅಧಿಕ ಪರಿಶ್ರಮ ಕರನು ಸಗಟಾಲೆ ಪ್ರಶಂಸೆಕ ಪಾತ್ರ ಜಾವಕಾ ಮ್ಹಣ ನಿರ್ಧಾರ ಕರಕಾ. ಅರೆಂ ಪುನರಪಿ ಪ್ರಯತ್ನ ಕರತಲೇಂಕ ದೇವು ಬರೇಂ ಜಾವೊ ಮ್ಹಣ ಆಶೀರ್ವಾದ ಕರತಾ.